

ಕರ್ನಾಟಕ ವಿಧಾನ ಸಭೆ

ಮಂಗಳವಾರ, ೨೪ನೇ ಜನವರಿ ೧೯೮೪

ಸದನವು ವಿಧಾನಸೌಧ ದಲ್ಲಿರುವ ವಿಧಾನ ಸಭೆಯ ಸಭಾಂಗಣದಲ್ಲಿ ಬೆಳಿಗ್ಗೆ ೧೧-೦೦ ಘಂಟೆಗೆ ಸಮಾವೇಶಗೊಂಡಿತು.

ಅಧ್ಯಕ್ಷರು (ಶ್ರೀ ಡಿ.ಬಿ. ಚಂದ್ರೇಗೌಡ) ಖೇಡವನ್ನು ಅಲಂಕರಿಸಿದರು.

ಚುಕ್ಕೆ ಗುರುತಿನ ಪ್ರಶ್ನೆಗಳಿಗೆ ಬಾಯಿ ಮಾತಿನ ಮೂಲಕ ನೀಡಲಾದ ಉತ್ತರಗಳು

ಬೈರಾಪುರ ಹಾಗೂ ಅಮ್ಮಣಗಿ ಕೆರೆಗಳ ನಿರ್ಮಾಣದ ಬಗ್ಗೆ

೭೮ (೧೨೬) ಶ್ರೀ ಮಲ್ಲಾರಗೌಡ ಎಸ್. ಪಾಟೀಲ್ (ಸಂಕೇಶ್ವರ).—ಮಾನ್ಯ ಲೋಕೋಪಯೋಗಿ ಹಾಗೂ ನೀರಾವರಿ ರಾಜ್ಯ ಮಂತ್ರಿಗಳು ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ:—

- ಅ) ಬೈರಾಪುರ ಕೆರೆಗಾಗಿ ಜಾಗತಿಕ ಬ್ಯಾಂಕಿನಿಂದ ದೊರಕಿದ ಹಣದ ಮೊತ್ತವೆಷ್ಟು ?
- ಆ) ಬೈರಾಪುರ ಕೆರೆಯನ್ನು ಪೂರ್ಣಗೊಳಿಸಲು ನಿಶ್ಚಿತಪಡಿಸಿದ ಇಲಾಖೆಯ ಹೆಸರೇನು ?
- ಇ) ಬೈರಾಪುರ ಕೆರೆಯನ್ನು ಪೂರ್ಣಗೊಳಿಸಲು ನಿಗದಿಪಡಿಸಿದ ತಾರೀಖು ಯಾವುದು ?
- ಈ) ಜಮೀನು ವಶಪಡಿಸಿಕೊಳ್ಳಲು ಸರ್ಕಾರದಿಂದ ತಡವಾಗುತ್ತಿರುವುದಕ್ಕೆ ಕಾರಣವೇನು ?
- ಉ) ಅಮ್ಮಣಗಿ ಕೆರೆಯ ಕಾರ್ಯ ಪ್ರಾರಂಭವಾಗಲು ತಡವಾಗುತ್ತಿರುವುದಕ್ಕೆ ಕಾರಣವೇನು ?
- ಊ) ಜಮೀನಿನ ಮಾಲೀಕರಿಗೆ ಕೊಡಬೇಕಾದ ನಷ್ಟದ ಮೊತ್ತದ ಹಣ ಕೊಡಲು ಸರ್ಕಾರದಿಂದ ತಡವಾಗುತ್ತಿರುವುದಕ್ಕೆ ಕಾರಣಗಳೇನು ?

ಶ್ರೀ ಆರ್.ಎನ್. ಲಕ್ಷ್ಮೀಪತಿ (ಸಣ್ಣ ನೀರಾವರಿ ರಾಜ್ಯ ಮಂತ್ರಿಗಳು).—

ಅ) ವಿಶ್ವ ಬ್ಯಾಂಕಿನವರ ನೆರವಿನಿಂದ ಬೈರಾಪುರ ಕೆರೆಗೆ ರೂ ೭೫.೦೦ ಲಕ್ಷ ಅಂದಾಜುಪಟ್ಟಿ ಮಂಜೂರಾಗಿದೆ.

ಆ) ಸಣ್ಣ ನೀರಾವರಿ ಶಾಖೆ ವಿಶೇಷ ನೀರಾವರಿ ವಿಭಾಗ, ಲೋಕೋಪಯೋಗಿ ಇಲಾಖೆ ಬೆಳಗಾಂ.

ಇ) ೧೯೮೭ನೇ ಮಾರ್ಚ್.

ಈ) ಭೂ ಕಾಯಿದೆ ಅನ್ವಯ ಭೂಮಿಯನ್ನು ಸ್ವಾಧೀನಪಡಿಸಿಕೊಳ್ಳಲು ಎಲ್ಲಾ ಕ್ರಮವನ್ನು ಕೈಗೊಂಡಿದ್ದು ತುರ್ತು ಕಾನೂನು ಪ್ರಕಾರ ಸೆಕ್ಷನ್ ೬(೧)ರ ಅನ್ವಯ ರೆಕಾರ್ಡ್‌ಗಳನ್ನು ತಯಾರು ಮಾಡಿ ೮-೧೧-೮೫ರಲ್ಲಿ ಕಂದಾಯ ಇಲಾಖೆಯವರ ಒಪ್ಪಿಗೆಗಾಗಿ ಕಳುಹಿಸಲಾಗಿದೆ.

ಉ) ಅಮ್ಮಣಗಿ ಕೆರೆ ನಿರ್ಮಾಣ ಭೂ ಸ್ವಾಧೀನ ತೊಂದರೆಯಿಂದ ತಡವಾಯಿತು, ಈಗ ಜಮೀನುಗಳ ಸ್ವಾಧೀನವನ್ನು ಪಡೆದು ತಾರೀಖು ೮-೧೧-೮೫ ರಿಂದ ಕೆಲಸವನ್ನು ಪ್ರಾರಂಭಿಸಲಾಗಿದೆ.

ಊ) ಭೂ ಮಾಲೀಕರಿಗೆ ಕೊಡಬೇಕಾದ ಹಣವನ್ನು ಕೊಡಲಾಗಿದೆ.

ಶ್ರೀ ಮಲ್ಲಾರಗೌಡ ಎಸ್. ಪಾಟೀಲ್.—ಜಾಗತಿಕ ಬ್ಯಾಂಕ್‌ನಿಂದ 2% ಲಕ್ಷ ರೂಪಾಯಿ ಮಂಜೂರಾಗಿದೆ ಎಂದು ಮಂತ್ರಿಗಳು ಹೇಳಿದ್ದಾರೆ. ಅದು ಮಂಜೂರಾಗಿ ಎಷ್ಟು ದಿವಸವಾಯಿತು ? ಹಣ ಮಂಜೂರಾದ ಮೇಲೆ 3-4 ವರ್ಷಗಳ ಕಾಲ ಕೆಲಸ ನಡೆದರೆ ವಿಶ್ವಬ್ಯಾಂಕಿಗೆ ಕೊಡತಕ್ಕ ಬಡ್ಡಿ ಎಷ್ಟಾಗುತ್ತದೆ ? ೧೯೮೭ಕ್ಕೆ ಕೆಲಸ ಪೂರ್ತಿಯಾಗುತ್ತದೆ ಎಂದು ಹೇಳಿದ್ದೀರಿ. ಈ ರೀತಿ 3 ವರ್ಷ ದವರೆಗೆ ಮುಂದುವರಿಸಿದರೆ ಅಲ್ಲಿನ ಜನರ ಪರಿಸ್ಥಿತಿ ಏನು ? ಭೂ ಸ್ವಾಧೀನತೆಯ ಸಲುವಾಗಿ ೮-೧೦-೮೩ರಂದು ಪ್ರಕರಣ ಕಳುಹಿಸುವುದಾಗಿ ಹೇಳಿದ್ದೀರಿ. ಅದು ಎಲ್ಲಿದೆ ? ಕೆಲಸವನ್ನು ಯಾವಾಗ ಪ್ರಾರಂಭಿಸುತ್ತೀರಿ ? ಇದರ ಬಗ್ಗೆ ಏನು ಕಾರ್ಯಕ್ರಮ ಹಾಕಿಕೊಂಡಿದ್ದೀರಿ ?

ಶ್ರೀ ಆರ್. ಎನ್. ಲಕ್ಷ್ಮೀಪತಿ.—ಸಾಮಾನ್ಯವಾಗಿ 3 ತಿಂಗಳೊಳಗೆ ಭೂಮಿಯನ್ನು ನಮ್ಮ ಸ್ವಾಧೀನಕ್ಕೆ ತೆಗೆದುಕೊಳ್ಳಬಹುದು. ರೆವಿನ್ಯೂ ಮತ್ತು ಲೋಕೋಪಯೋಗಿ ಇಲಾಖೆಯವರು ಜಂಟಿಯಾಗಿ ಪರಿಶೀಲಿಸಿ ೮೦ ಭಾಗ ಹಣ ಕೊಟ್ಟು ಮೇಲೆ ಸ್ವಾಧೀನಕ್ಕೆ ತೆಗೆದುಕೊಳ್ಳಬಹುದು. ಆದರೆ ಸಾಮಾನ್ಯವಾಗಿ ಕೆರೆಗಳನ್ನು ಮಾಡಬೇಕೆಂದರೆ ಭೂಮಾಲೀಕರ ಪ್ರತಿಭಟನೆ ಇರುತ್ತದೆ. ಆಗ ಅದನ್ನು ಸ್ವಾಧೀನಪಡಿಸಿಕೊಳ್ಳಲು ಸ್ವಲ್ಪ ವಿಳಂಬವಾಗುತ್ತದೆ.

ಶ್ರೀ ಮಲ್ಲಾರಗೌಡ ಎಸ್. ಪಾಟೀಲ್.—ಈ ಕೆಲಸವನ್ನು ಕಾಂಟ್ರಾಕ್ಟ್ ಕೊಟ್ಟಿದ್ದೀರೋ ಅಥವಾ ಕೊಡಬೇಕಾಗಿದೆಯೋ ? ೧೯೮೭ ರೊಳಗೆ ಕೆಲಸ ಪೂರ್ತಿ ಮಾಡುತ್ತೇವೆಂದು ಹೇಳಿದ್ದೀರಿ. ಅದನ್ನು ಎರಡು ವರ್ಷ ಮುಂಚಿತವಾಗಿ ಮುಗಿಸುವುದಕ್ಕೆ ವಿಶೇಷ ಕಾರ್ಯಕ್ರಮ ತೆಗೆದುಕೊಳ್ಳುತ್ತೀರಾ ?

ಶ್ರೀ ಆರ್. ಎನ್. ಲಕ್ಷ್ಮೀಪತಿ.—ಒಂದು ಸಾರಿ ಕೆಲಸ ಪ್ರಾರಂಭವಾದ ಮೇಲೆ ವಿಳಂಬವಾಗುವುದಕ್ಕೆ ಕಾರಣವಿಲ್ಲ. ಆ ಒಂದು ಕಾಲಮಿತಿಯೊಳಗೆ ಮುಗಿಸುವುದಕ್ಕೆ ಪ್ರಯತ್ನ ಮಾಡುತ್ತೇವೆ.

ಶ್ರೀ ಮಲ್ಲಾರಗೌಡ ಎಸ್. ಪಾಟೀಲ್.—ಅದಕ್ಕೆ ಏಜೆನ್ಸಿ ಗೊತ್ತು ಮಾಡಿದ್ದೀರಾ ? ಯಾರಿಗೆ ಕಾಂಟ್ರಾಕ್ಟ್ ಕೊಟ್ಟಿದ್ದೀರಿ ?

ಶ್ರೀ ಆರ್. ಎನ್. ಲಕ್ಷ್ಮೀಪತಿ.—ಇನ್ನೂ ಯಾರಿಗೂ ಕಾಂಟ್ರಾಕ್ಟ್ ಕೊಟ್ಟಿಲ್ಲ.

ಶ್ರೀ ಮಲ್ಲಾರಗೌಡ ಎಸ್. ಪಾಟೀಲ್.—ಬಹುಶಃ ಮಂತ್ರಿಗಳಿಗೆ ವರದಿಯಾಗಿಲ್ಲವೆಂದು ಕಾಣುತ್ತದೆ. ಈಗಾಗಲೇ ಕಾಂಟ್ರಾಕ್ಟ್ ಕೊಡಲಾಗಿದೆಯೆಂದು ನನಗೆ ತಿಳಿದುಬಂದಿದೆ. ಆದ್ದರಿಂದ ದಯವಿಟ್ಟು ಅದರ ಬಗ್ಗೆ ಮಾಹಿತಿ ಒದಗಿಸಬೇಕು.

(ಉತ್ತರವಿಲ್ಲ)

ಬಾದಾಮಿ ತಾಲ್ಲೂಕು ಕೊಂಕನಕೊಪ್ಪ ಹಾಗೂ ಹುಲಸಗೆರಿ ಮಧ್ಯದಲ್ಲಿ ಸುಗ್ಗಿವಾಡಿ ಹಳ್ಳಿಗೆ ಒಡ್ಡು ಹಾಕಿ ರೈತರಿಗೆ ನೀರು ಸರಬರಾಜು ಮಾಡುವ ಕುರಿತು

೭೯ (೩೮) ಶ್ರೀ ಮಲ್ಲಿಕಾರ್ಜುನ ವಿ. ಬನ್ನಿ (ಗುಳೇದ ಗುಡ್ಡ).—ಮಾನ್ಯ ಲೋಕೋಪಯೋಗಿ ಹಾಗೂ ನೀರಾವರಿ ರಾಜ್ಯ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೆ :—

ಅ) ಗುಳೇದಗುಡ್ಡ ಕ್ಷೇತ್ರದ ಬಾದಾಮಿ ತಾಲ್ಲೂಕಿನಲ್ಲಿ ಕೊಂಕಣ ಕೊಪ್ಪ ಹಾಗೂ ಹುಲಸಗೆರಿ ಗ್ರಾಮಗಳ ಮಧ್ಯದಲ್ಲಿ ಇರುವ ಸುಗ್ಗಿವಾಡಿ ಹಳ್ಳಕ್ಕೆ ಒಡ್ಡು ಹಾಕಿ ರೈತರಿಗೆ ನೀರು ಸರಬರಾಜು ಮಾಡುವ ಯೋಜನೆಯ ವಿಚಾರ ಸರ್ಕಾರದ ಗಮನಕ್ಕೆ ಬಂದಿದೆಯೇ ?

ಆ) ಹಾಗಿದ್ದಲ್ಲಿ ಅದರ ವಿವರಗಳೇನು ಮತ್ತು ಈಗಿರತಕ್ಕ ನೀರಾವರಿ ಯೋಜನೆಯನ್ನು ಸರ್ಕಾರಕ್ಕೆ ಕೊಳ್ಳುವುದೇ ?

ಶ್ರೀ ಆರ್. ಎನ್. ಲಕ್ಷ್ಮೀಪತಿ (ಸಣ್ಣ ನೀರಾವರಿ ರಾಜ್ಯ ಸಚಿವರು).—

ಅ) ಇಲ್ಲ.

ಆ) ಪ್ರಶ್ನೆ ಉದ್ಭವಿಸುವುದಿಲ್ಲ.